

## عربی نعت کا ارتقاء\*

حکیم محمد یحییٰ

(۲)

انتخاب المدائح :

بہر نوع، اب ہم عربی زبان و ادب کی بعض قابل ذکر نعتوں کا انتخاب نذر قارئین کرتے ہیں۔ یہ یاد رہے کہ اس انتخاب میں صرف وہی نعتیں لی گئی ہیں۔ جو آسانی سے ہمارے ہاتھ لگ گئیں۔ تفحص و استقصاء کی سہلت نہ تھی اور غالباً اب اس کی ضرورت بھی نہیں، کہ نمایندہ نعتیں دستیاب ہو ہی گئی ہیں۔

(۱) جناب ابوطالب :

حضور صلی اللہ علیہ وسلم کے شفیق چچا جناب ابو طالب سے منسوب چند نعتیہ اور مدحیہ قطعات عربی ادب کے سفینوں میں مندرج ہیں۔ ان کے ایک قصیدہ کا یہ شعر عربی نعت کے حقیقی خد و خال اجاگر کرنے کے لئے یہاں درج کیا جاتا ہے۔

و ایض لیستسقی الغمام بو جہہ

ثمال الیتامی عصمة للارامل

وہ گورے بدن والا جس کے رخ انور کے وسیلہ سے ابر باران طلب

کیا جاتا ہے۔ یتیموں کا والی اور بیواؤں کا محافظ ہے۔

ایک دوسرے نعتیہ قطعے میں آپ نے دعوت اسلامی کی صداقت کا اظہار و اعتراف کرنے کے باوجود اسے قبول کرنے سے اپنی معذوری کا ذکر کیا

\*پہلی قسط اگست ۱۹۷۸ء کے فکرو نظر میں شائع ہوئی تھی۔ (ادارہ)

ہے۔ ملاحظہ ہو۔

ود عوتنی و زعمت انک نا صحی  
و لقد صدقت و کنت ثم امینا  
و عرضت دینا لا محالة انه  
من خیر ادیان البریة دیناً  
لو لا الملمات او حذار سبباً  
لو جدتني سمحاً بذاک سینا

تو نے اپنے خیال میں خیر خواہی سے مجھے دعوت (حق) دی ہے واقعی  
تو سچا ہے۔ اور تو امین بھی ہے۔ تو نے ایسا دین پیش کیا جو یقیناً  
دنیا کے بہترین نظامائے حیات سے بھی بہتر دین ہے۔ اگر مجھے  
سلامت اور توہین کا اندیشہ نہ ہوتا تو واضح طور پر تو مجھے اس کے  
قبول کرنے میں فراخ دل پاتا۔

(۲) حضرت عباس رضی:

حضور کے دوسرے عم بزرگوار جنہیں اسلام کی دولت عظمیٰ سے نوازا  
گیا، حضرت عباس بن عبدالمطلب رضی اللہ عنہ نے بھی آپ کی شان میں اشعار  
کہے ہیں۔ لیکن اس وقت وہ میری دسترس میں نہیں ہیں۔

(۳) حضرت حمزہ رضی:

آپ کے محبوب چچا سید الشهداء حضرت حمزہ بن عبد المطلب رضی اللہ  
عنہ کے یہ اشعار ملاحظہ فرمائیے!

حمدت اللہ حین ہدی فؤادی  
الی الاسلام و الدین المنیف

لدين جاء من رب عز يز  
 خبير بالعباد بهم لطيف  
 اذا تليت رسائله علينا  
 تحدر دمع ذى اللب الحصيف  
 رسائل جاء أحمد من هداها  
 بايات مسينة الحسروف  
 و أحمد مصطفى فينا مطاعاً  
 فلا تفسوه بالقول العنيف  
 فلا والله نسامه، لقسوم  
 و لما نقض فيهم بالسيوف

جب اللہ تعالیٰ نے سیرے دل کو، اسلام، اپنے عظیم الشان دین کی  
 ہدایت بخشی تو میں نے خدا کی حمد و ستائش کی۔ کہ مجھے وہ دین  
 عطا ہوا۔ جو بندوں پر سہریان اور ان کے حالات سے باخبر اور غالب  
 پرور دگار کی طرف سے ہے جب اس کے پیغامات ہمیں سنائے جاتے ہیں  
 تو صائب و صحیح رائے رکھنے والے اہل عقل بے ساختہ رو پڑتے ہیں  
 وہ پیغام ہدایت جو حضرت محمد (صلی اللہ علیہ وسلم) واضح حروف  
 والی آیتوں کی شکل میں لائے ہیں۔ حضرت احمد محمد مصطفیٰ ہم میں  
 اطاعت و پیروی کے قابل ہیں۔ پس تم ان کے سامنے تند و سخت کلمات  
 نہ کہو۔ خدا کی قسم ہم انہیں ایسی قوم کے حوالہ نہیں کریں گے  
 جس کے ساتھ ہمیں یہ جھگڑا تلوار کے ذریعے چکانا ہے۔

(م) حضرت علی رضہ :

ہجرت نبوی کا بیان حضرت علی کرم اللہ وجہہ کی زبان حقیقت ترجمان

سے سنئیے !

وقیت بنفسی خیر من وطیٰ الحصی  
 ومن طاف بالبیت العتیق و بالحجر  
 رسول الہ خاف ان یمکروا بہ  
 فنجاه ذو الطول الہ من المکر  
 فبات رسول اللہ فی الغار امناً  
 سوئی وفی حفظ الالہ و فی ستر  
 اقام ثلاثاً ثم ذمت قلائص  
 قلائص تفرین الحصی اینما تفر  
 و بت اراعہسم ونا یشبتونسی  
 فقد وطنت نفسی علی القتل والامر  
 اردت بہ نصر الالہ تبئلاً  
 و اضرته حتی اوسد فی قبر

میں نے اس ذات گرامی کو بچانے کی تدبیر کی جو کنکریوں اور پتھروں  
 پر چلنے والوں اور کہن سال کعبہ اور حجر اسود کا طواف کرنے والوں  
 میں سب سے بہتر ہے۔ اللہ کے رسول کو جب دشمنوں کی چال سے  
 خطرہ لاحق ہوا تو بڑی طاقت والے معبود نے اسے دشمنوں کی چال  
 سے بچالیا۔ پس خدا کا نبی غار میں امن و طمانیت سے اللہ کی حفاظت  
 میں دشمنوں کی نگاہوں سے پوشیدہ رہا۔

تین دن کے قیام کے بعد انہوں نے اونٹنیوں کو نکالا وہ اونٹنیاں جو  
 کنکروں کو اپنے پاؤں تلے روندتی چلی گئیں۔ میں دشمنوں کے ستانے  
 کا منتظر رہا لیکن وہ مجھے کچھ نہ کہہ سکے حالانکہ میں اس موقع  
 پر قتل قید ہر چیز کے لئے تیار تھا اور اس عمل میں، عاجزی کے ساتھ اللہ کی

مدد میرے مدنظر تھی اور اب بھی میرے دل میں یہی جذبہ ہے اور  
مرنے کے بعد قبر میں جانے تک میری یہی خواہش رہے گی۔

### (۵) حسان بن ثابت رض:

دربار نبوی کے شاعر خاص، مداح رسول حضرت حسان بن ثابت رضی اللہ  
عنه کا ایک نعتیہ قصیدہ بہت مشہور ہے۔ اس کے چند منتخب اشعار یہاں درج  
کئے جاتے ہیں۔ ان اشعار سے حضور نبی کریم علیہ الصلوٰۃ والتسلیم کی پسندیدہ  
اور مقبول نعتوں کے سواد و مضامین اور انداز و اسلوب کا اندازہ ہوتا ہے۔ اور  
نعت گوئی کے مقصد و مطنخ نظر پر بھی روشنی پڑتی ہے۔

اغسر عليه للنبوۃ خاتم  
من اللہ مشہود یلوح و یشہد  
و ضم الالہ اسم النبی الی اسمہ  
اذا قال فی الخمس المؤذن اشہد  
و شق اللہ لہ من اسمہ لیجلہ  
فذل العرش محمود و ہذا محمد  
نبی اتانا بعد بأس و فترۃ  
من الرسل والاوٹان فی الارض تعبد  
فاسی سراجاً سستیراً و ہادیاً  
یلوح کما لاح الصقیل الہند  
وانذرنا ناراً و بشر جنۃ  
و علمنا الاسلام فاللہ نحمد  
و انت الہ الخلق ربی و خالق  
بذا لك ما عمرت فی الناس اشہد

تعالیت رب الناس عن قول سن دعا  
سواك المآ اثت اعلى و امجد  
لك الخلق والنعماء والامر كله  
فاياك نستهدى واياك نعبد

ان پر نبوت کی سہر جگمگا رہی ہے۔ جو اللہ کی طرف سے لگی ہے اور اس کی چمک ہر شخص دیکھ سکتا ہے۔ مؤذن پانچویں وقت ”اشہد“ کہتا اور اس امر کی گواہی دیتا ہے کہ معبود حقیقی نے آپ کا نام اپنے نام کے ساتھ ملا لیا ہے۔ ان کی عزت و شان دکھانے کے لئے اللہ نے ان کا نام خود اپنے نام سے بشتق کیا ہے۔ پس صاحب عرش محمود ہے تو آپ محمد ص ہیں۔ یہ وہ نبی ہیں جو ہمارے پاس رسالت کے طویل وقفہ کے بعد اور خوف کی حالت میں تشریف لائے جب کہ دنیا میں بتوں کی پوجا ہو رہی تھی پھر یہ آتے ہی روشن چراغ اور رہبر و رہنما بن گئے اور چمکتی تلوار کی طرح جگمگانے لگے۔

انہوں نے ہمیں دوزخ کی آگ سے ڈرایا اور جنت کی خوشخبری دی اور ہمیں اسلام کی تعلیم دی پس ہم اللہ کے شکر گزار ہیں۔ اے اللہ تو ساری مخلوق کا معبود ہے اور میں عمر بھر اس بات کی گواہی دوں گا کہ تو ہی میرا پروردگار اور خالق ہے۔ اے لوگوں کے پروردگار، جو لوگ تیرے سوا دوسروں کو معبود بکارتے ہیں۔ تو ان کی باتوں سے اعلیٰ اور برتر ہے۔ تو پیدا کرنے والا نعمتیں دینے والا اور ہر چیز کا حکمران ہے۔ ہم تجھ سے ہدایت چاہتے ہیں اور تیری ہی عبادت کرتے ہیں۔

(۶) عبداللہ بن رواحہ رضی:

ایک اور مداح رسول حضرت عبداللہ بن رواحہ رضی اللہ عنہ بھی نعت گو

شعراء میں شمار ہوتے ہیں۔ ان کے تین شعر سنئے !  
 روحی فداء لمن اخلاقه شہدت  
 بانہ خیر مولد من البشر  
 عمت فضائلہ کل العباد کما  
 عم البریة ضوء الشمس و القمر  
 لو لم یکن فیہ آیات مبینة  
 کانت بدیہتہ ، تکفی عن الخبر

میری روح اس ذات پاک پر قربان، جس کے اخلاق اس حقیقت کے  
 گواہ ہیں کہ وہ نوع انسان میں سب سے افضل ہیں۔ ان کی فضیلتیں  
 تمام انسانوں کے لئے اسی طرح عام ہیں جس طرح سورج اور چاند کا  
 نور ساری دنیا کے لئے عام ہے۔ اگر ان کی نبوت کے لئے واضح اور روشن  
 نشانیاں نہ بھی ہوتیں تو خود ان کی شخصیت ہی تصدیق رسالت کے  
 لئے کافی تھی۔

### (۷) عبد اللہ بن زبیری :

حضرت عبد اللہ بن زبیری رضی اللہ عنہ کی نعت سے دو شعر !

جئنا بالیقین والبر والصدق  
 ق و فی الصدق و الیقین سرور  
 اذهب الله ضللة الجہل عنا  
 و اتانا الرخاء والمیسور

آپ ہمارے پاس یقین نیکی اور سچائی کا پیغام لائے ہیں اور سچائی اور  
 یقین ہی خوشیوں کا منبع ہے۔ اللہ نے ہم سے جہالت کی گمراہیاں  
 دور کر دیں اور خوش حالی اور آسودگی ہمارا مقسوم ہوئی۔

## (۸) جارہات بنی نجار :

یہاں بنی نجار کی بچیوں کے وہ نعتیہ اشعار درج کرنے کو جی چاہتا ہے۔ جو انہوں نے حضور علیہ الصلوٰۃ والسلام کی مدینہ تشریف آوری پر استقبالیہ زسبے کے طور پر پڑھے تھے۔

طلع البدر علینا      من ثنیات الوداع  
وجب الشکر علینا      مادعا لله داع  
ایہا المبعوث فینا      جئت بالامر المطاع

وداع کی گھاٹیوں سے ہم پر چاند طلوع ہو گیا۔ اللہ کے لئے پکارنے والے کی دعوت پر ہمارے لئے شکر ادا کرنا ضروری ہے۔ اے ہمارے پیغمبر تو واقعی قابل اطاعت پیغام لایا ہے۔

## (۹) کعب بن زہیر:

حضرت کعب بن زہیر کا مشہور قصیدہ ”بانث سعاد“ عربی نعتیہ ادب میں ایک خاص مقام رکھتا ہے۔ ان کے والد زہیر بن ابی سلمی عرب جاہلیہ کے ممتاز اور سب سے معلقہ کے شہرت یافتہ شاعروں میں شمار ہوتے تھے۔ حضرت عمر رضہ ان کی شعری تخلیقات کو باقی شعرائے جاہلیہ کے مقابلہ میں پسندیدہ خیال فرماتے تھے۔ زہیر نے خواب میں آسمان سے لٹکی ہوئی ایک رسی دیکھی جو ان کی پہنچ سے دور رہی۔ ایک کاہن نے اس کی تعبیر بتائی کہ عنقریب ایک پیغمبر مبعوث ہونے والے ہیں۔ لیکن تم ان کا زمانہ نہیں پاؤ گے۔ زہیر بعثت نبوی سے تھوڑا عرصہ قبل ہی وفات پا گئے۔ تاہم انہوں نے اپنے دونوں لڑکوں کعب اور بجیر کو وصیت کردی تھی کہ نبی مبشر و موعود کے مبعوث ہونے پر ان کی دعوت کو قبول کر لینا۔ چنانچہ جب حضور علیہ الصلوٰۃ والسلام کی دعوت کا چرچا ہوا تو کعب نے اپنے بھائی بجیر کو تحقیق احوال کے لئے حجاز کے علاقہ میں بھیجا۔ بجیر تو دربار رسول میں حاضر ہوتے ہی اسلام



لے آئے۔ اور بھائی سے استصواب کی ضرورت محسوس نہیں کی۔ کعب کو ان کی جلد بازی بہت ناگوار گزری اور ان پر شدید رد عمل ہوا۔ نہ صرف بھائی کو زجر و سلاست کی بلکہ اسلام اور پیغمبر اسلام کی شان میں بھی گستاخانہ اور توہین آمیز اشعار کہنے شروع کئے اور ان کی بدگوئی کے باعث دربار نبوی سے ان کا خون ہدر قرار دے دیا گیا۔ آخر کچھ عرصہ کے بعد کعب کو اپنی غلطی کا احساس ہوا۔ اپنے کئے پر نادم ہوئے۔ بھیس بدل کر حضور صلی اللہ علیہ وسلم کی خدمت میں پہنچے۔ اور رحمۃ للعالمین کے دامن عفو کو تھام کر کہنے لگے۔

”یا رسول اللہ! کعب اگر اپنی گستاخیوں پر نادم ہو کر معافی اور پناہ کا طالب ہو تو کیا آپ اس کو معاف نہیں کریں گے؟“ حضور صلی اللہ علیہ وسلم نے فرمایا ”کیوں نہیں؟“ بولے۔ ”وہ خطا کار و گنہ گار ہیں ہی ہوں اور آج اپنی ناگفتنیوں پر شرمسار ہو کر ندامت و عجز کا اظہار کرتا ہوں اور عفو چاہتا ہوں۔“ نبی رحمت صلی اللہ علیہ وسلم نے معافی عطا کی۔ کعب نے سر مجلس حضور کی منقبت اپنی عفو طلبی اور صحابہ کبار کے عزم و شجاعت وغیرہ مضامین پر مشتمل ایک قصیدہ پڑھا جو دور جاہلیت کی شعری روایات کا آئینہ دار ہوتے ہوئے نعتیہ قصیدوں میں نمایاں اہمیت رکھتا ہے۔ یہی قصیدہ ہے جس کے ایک شعر میں نبی صلی اللہ علیہ وسلم نے نکتہ ورائہ اصلاح فرما کر اسے فرش سے اٹھایا اور عرش پر پہنچا دیا۔ اور پھر یہی قصیدہ ہے جسے حضور نے سمع قبول سے نوازا اور اس کے صلے میں کعب کو ردائے مبارک عطا فرمائی۔ یہ ردائے مبارک آج ترکی کے دارالانوار و التبرکات TOP COPI میں محفوظ ہے اور خاص خاص تقریبات میں اس کا دیدار کرایا جاتا ہے۔ اس قصیدہ کے چند شعر ملاحظہ فرمائیں!

انبث ان رسول اللہ او عدنی  
و العفو عند رسول اللہ مأمول

قصد اتيت رسول الله معذرا  
و العذر عند رسول الله مقبول  
سهلا هداك الذي اعطاك نازلة  
القرآن فيه سواعيظ و تفصيل  
لا تأخذني باقوال الوشاة ولم  
اذنب وان كثرت في الاقاول

مجھے خبر دار کیا گیا کہ اللہ کے رسول نے مجھے جان کی دھمکی دی ہے  
حالانکہ رسول اللہ سے مجھے تو معاف کر دینے کی توقع ہے۔ پس میں  
عذر خواہ بن کر اللہ کے رسول کی خدمت میں حاضر ہوا ہوں اور اللہ  
کے رسول تو عذر قبول کر لیا کرتے ہیں۔

یا نبی اللہ! مجھے چھوڑ دیجئے! اس خدا کے لئے! جس نے آپ پر بار  
بار پڑھا جانے والا کلام نازل فرمایا جو نصیحت کی باتوں اور دوسری  
مشید تفصیلات سے بھر پور ہے۔ چغلخوروں کی باتوں پر نا جائیے! اور  
مجھے معاف کر دیجئے میرے بارے میں بہت کچھ کہا گیا ہے حالانکہ  
میں بے قصور ہوں۔

اب حضرات خلفاء راشدین رضوان اللہ علیہم اجمعین کے جذبات محبت  
اور اظہار غم کے اشعار میں سے بطور نمونہ صرف ایک ایک شعر حاضر کرتا  
ہوں۔ جو آنحضرت کی وفات کے موقع پر کہے گئے تھے۔

### (۱۰) خلیفہ اول :

حضرت ابو بکر صدیق رضی اللہ عنہ۔

اجدك ما بعينك لا تنام  
كان جنو نھا فیھا الكلام

اپنے آقا کی جدائی تم پر بہت شاق گزری ہے۔ تمہاری آنکھوں کو  
کیا ہو گیا ہے۔ کہ اب تم سو نہیں سکتے گویا ان کی ہلکوں میں زخم  
ہو گئے ہیں۔

### (۱۱) خلیفہ ثانی:

حضرت عمر فاروق رضی اللہ عنہ۔

لا زلت بذ وضعوا فراش محمد  
کیما یمرض خائفًا اتوجع

جب سے محمد رسول اللہ صلی اللہ علیہ وسلم کو بستر مرض پر لٹایا گیا  
میں بہت خوف زدہ ہو رہا ہوں اور مجھے درد محسوس ہوتا ہے۔

### (۱۲) خلیفہ ثالث:

حضرت عثمان غنی رضی اللہ عنہ۔

فیا عینی ابکی ولا تسأی  
و حق البکاء علی السید

اے میری آنکھ رو اور خوب رو اور پیہم روئے جا اپنے آقا و مولیٰ پر رونے  
کا حق ادا کر۔

### (۱۳) خلیفہ رابع:

حضرت علی مرتضیٰ کرم اللہ وجہہ۔

الاطرق الناعی بلیل فرا عنی  
و ارقنی لما استقر منادیا

کاش یہ رات کو آنے والا مجھے جدائی کی بری خبر سنا کر غمزہ نہ  
کرنا اور اپنی منادی سے میری نیند نہ اڑا دیتا۔

خانوادہ نبوت کی دو برگزیدہ خواتین کے سرٹیوں میں سے بھی چند شعر  
سن لیجئے !

(۱۴) دختر رسول، سیدة فاطمة الزهراء :

ما ذا علی من شم تربة أحمد  
ان لایشم مدی الزمان عوا لیا  
صبت علی مصائب لو انها  
صبت علی الايام حرن لیا لیا

حضرت احمد صلی اللہ علیہ وسلم کی تربت کو سونگھنے والے کو کیا ہو  
گیا ہے۔ کہ وہ اب مدت العمر کوئی اور خوشبو سونگھنے کا روا دار  
نہیں ہے۔

مجھ پر ایسی مصیبتیں پڑیں ہیں کہ اگر یہ مصیبتیں روشن دنوں پر وارد  
ہوتیں تو وہ کالی راتوں میں تبدیل ہو جاتے۔

(۱۵) رسول اللہ کی بھوی۔ حضرت صفیہ بنت عبدالمطلب :

الا یا رسول اللہ کنت رجاءنا  
و کنت بنا برأ ولم تک جافیا  
و کنت بنا رؤفاً رحیماً نبینا  
لیبکی علیک الیوم من کان باکیا  
صبرت و بلغت الرسالة صادقاً  
و قدست صلب الدین ابلج صافیا  
فلو ان رب العرش ابقاک بیننا  
سعدنا ولا کن امره کان ماضیا  
علیک من اللہ السلام تحیة  
وا دخلت جنات من العدن راضیا

اے اللہ کے رسول آپ ہی تو ہماری امیدوں کے چراغ تھے اور ہم پر  
 سہراں تھے، قطعی درشت طبیعت سخت سزاج نہ تھے۔ آپ ہم پر بے حد  
 شفیق اور سہراں تھے اور آپ ہمارے نبی تھے۔ رونے والے کو آج  
 تیری جدائی پر دل کھول کر رو لینا چاہئے۔ آپ نے صبر و تحمل کے  
 ساتھ دنیا کو اپنے رب کا سچا پیغام پہنچا دیا اور دین کو مضبوط  
 مکمل اور صاف ستھرا چھوڑ کر دنیا سے جا رہے ہیں۔ اگر مالک عرش  
 آپ کو ہمارے درمیان اور بھی رکھتا تو بے شک یہ ہماری خوش  
 بختی ہوتی لیکن اس کا حکم پورا ہو چکا۔ آپ پر اللہ کریم کا درود و سلام  
 ہو اور آپ راضی خوشی جنات عدن میں داخل ہوں۔

(۱۶) مرثیہ حسان :

مراثی کے سلسلے میں شاعر نبوت حسان بن ثابت رض کا رثائہ بھی سن لیجئے !

اطالت ووقفاً تذرف العین جہد ہا  
 علی طلل القبر الذی فیہ أحمد  
 فیورکت یا قبر الرسول و بورکت  
 بلاد ثوی فیہا الرشید المسدد  
 و هل عدلت یوما رزیة مالک  
 رزیة یوم مات فیہ محمد  
 عزیز علیہ ان یحیدوا عن الہدی  
 حریص علی ان یتقیموا و یتہدوا  
 عطوف علیہم لا یشنی جناحہ  
 الی کنف یحنو علیہم و یمہد

فبکی رسول الله يا عين عبرة  
 ولا اعريك الدهر دمعك يجمد  
 فجویدی علیہ بالدموع و اعوی  
 لفقد الذی لا مثله الدهر يوجد  
 وما فقد الماضون مثل محمد  
 ولا مثله حتی القيامة یفقد

بڑی دیر تک آنکھیں اس ٹیلے پر کھڑی آنسو بہاتی رہیں جس میں حضرت احمد صلی اللہ علیہ وسلم مدفون ہیں۔ اے رسول خدا کی آرام گاہ تو بابرکت ہے اور وہ سر زمین بھی مبارک ہے جس میں ہدایت یافتہ اور راست باز انسان آرام فرما ہے۔

کیا کسی دوسرے دن کے مصائب اس مصیبت عظمیٰ کے برابر ہو سکتے ہیں جس دن ہمیں محمد رسول اللہ صلی اللہ علیہ وسلم کی جدائی کا سہلک سدسہ اٹھانا پڑا۔ وہ جس پر اپنی قوم کا ہدایت سے انحراف شاق گزرتا تھا اور جو اس کی ہدایت اور استقامت میں حریص تھے اور جو اپنے لوگوں پر سہریان تھے۔ ان سے پہلو تہی نہ کرتے تھے اور پیار و محبت سے ان کی طرف جھکے جاتے تھے اور درگزر کرتے تھے۔ اے آنکھ اللہ کے رسول کے لئے ہمیشہ رونی وہ میں کبھی تجھے آنسوؤں کے بغیر خشک نہ پاؤں۔ خوب خوب آنسو بہا اور چیخ چیخ کر رو، آج اس ہستی کا ماتم ہے جس کی مثال زمانے میں کہیں بھی نہیں ملتی نہ تو گزشتہ زمانے کے لوگوں نے اس جیسی ہستی سے محرومی کا داغ اٹھایا ہے نہ قیامت تک آنے والوں کو ایسا سدسہ ہوگا۔

(۱۷) امام زین العابدین :

ایک سدسہ قطعہ حضرت امام زین العابدین سے منسوب ہے۔ اس میں

جذب و شوق کی والہانہ کیفیت بوی ہے اور عذوبت الفاظ بھی۔ اس کے بعض اشعار الحاقی ہیں۔ جو کسی متشاعر نے آپ کے نام سے اضافہ کر دیئے ہیں۔ اس کے چند شعر بھی دیکھ لیجئے !

ان نلت یاریح الصبا یوماً الی ارض الحرم  
 بلغ سلامی روضة فیہا النبی المحترم  
 من وجہہ شمس الضحیٰ من خدہ بدر الدجی  
 من ذاته نور الہدیٰ من کفہ بحر الہمم  
 قرآنہ برہاننا نسحاً لا دیان مضت  
 اذ جاءنا احکامہ کل الصحف صار العدم  
 اکبادنا مجروحة من سیف ہجر المصطفیٰ  
 طوبی لا هل بلدة فیہا النبی المحتشم

اے باد صبا اگر کسی دن تجھے ارض حرم جانے کا اتفاق ہو۔ تو روضہ اطہر پر جا کر میرا سلام عرض کرنا۔ جس میں وہ ذات اقدس آرام فرما ہے جس کا رخ روشن چڑھتے سورج کی طرح اور جس کے رخسار گھٹا سے نکلتے ہوئے چاند کی مانند ہیں اور جو خود ہدایت کا نور ہے جس کا دست سخا ہمت و حوصلہ کا سمندر ہے۔ اس کا قرآن ہماری دلیل راہ اور سابق دینوں کا ناسخ ہے۔ جب اس کے احکام ہمارے پاس آگئے دوسرے تمام صحیفے معدوم ہو گئے ہمارے جگر مصطفیٰ صلی اللہ علیہ وسلم کی جدائی کی تلوار نے ٹکڑے ٹکڑے کر ڈالے ہیں۔ اس شہر کے لوگ خوش بخت ہیں جہاں حضور کی آرام گاہ ہے۔

(۱۸) امام ابو حنیفہ :

اسی طرح امام ابو حنیفہ رضی اللہ عنہ کے نام سے بھی چند نعتیں اور خصوصیت سے ایک قصیدہ بعض کتابوں میں نظر سے گزرا۔ اگر اس تحریر کے

موقع پر دائرہ آجاتا تو اس کے چند شعر یہاں درج کر دئے جاتے۔

### (۱۹) علامہ زمخشری :

مشہور تفسیر کشاف کے فاضل مصنف ابو القاسم محمود زمخشری کی نعت

پڑھئے۔

والحق فالحق ما جاء الرسول به  
سيف على هام اهل الشرك سسلول  
محمد ان تصف ادنى خصائصه  
فيا لها فضة في شر حها طول  
ابو العباد و عبدالله بينهما  
له مصاص من الا نساب منخول  
هو الذى ان يخالج في نبوته  
ريب فما القول بالتوحيد مقبول

حق یہ ہے۔ کہ جو کچھ رسول خدا لے کر آئے ہیں وہی حق ہے۔ آپ اہل شرک کے سروں پر کھینچی ہوئی تلوار ہیں۔ محمد صلی اللہ علیہ وسلم کی ادنیٰ سی صفت بھی بیان کرنے لگو تو تفصیلات طویل ہو جاتی ہیں۔ آپ بندوں کے سرپرست اور اللہ کے بندے تھے۔ اور ان دونوں کے درمیان آپ عالی نسب مخلوق تھے۔ آپ کی نبوت کے بارہ میں اگر کسی کے دل میں خلجان وارد ہو جائے تو ایسے شخص کی طرف سے توحید کا اقرار نا مقبول ہے۔

### (۲۰) سعدی شیرازی :

اور اب دیکھئے شیخ مصلح الدین سعدی بلبل شیراز کس انداز سے مدح سرا ہوئے ہیں۔



بلغ العلی بکماله کشف الدجی بجمالہ

حسنت جمیع خصالہ صلوا علیہ و آلہ

وہ اپنے کمال کی بلندیوں پر پہنچے اور انہوں نے اپنے جمال سے تاریکیاں کافور کر دیں۔ ان کے اطوار پسندیدہ تھے ان پر اور ان کی آل پر درود و سلام بھیجو۔

(۲۱) حافظ شیرازی :

ان کے ساتھ ہی حافظ شیرازی کا انداز مدحت دیکھئے۔!

یا صاحب الجمال و یا سید البشر

من وجہک المنیر لقد نور القمر

لا یمنک الشاء کما کان حقہ

بعد از خدا بزرگ توئی قصہ مختصر

اے حسن والے، انسانوں کے سردار آپ کے رخ روشن سے چاند چمک اٹھا۔ آپ کی تعریف و توصیف آپ کی شان کے شایان کرنا ممکن ہی نہیں۔ بس قصہ مختصر یہ ہے کہ آپ خدا کے بعد ساری کائنات سے بڑے ہیں۔

(۲۲) بوصیری :

الشیخ شرف الدین ابی عبداللہ محمد البوصیری مداحین رسول میں نمایاں بلکہ شہرہ آفاق حیثیت کے حامل ہیں۔ آپ نے بارگاہ نبوی میں عقیدت و محبت کے پھولوں کے سدا بہار گلستے پیش کئے ہیں۔ ادبی محاسن عذوبت الفاظ، وسعت معانی اور ارادت و خلوص کی کیفیات سے لبریز، آپ کے کئی خوبصورت قصیدے آپ کی یادگار ہیں۔ عربی نعت گوئی میں آپ اپنے معاصرین میں ممتاز ہیں۔ آپ کا قصیدہ ہمزیہ ادب عربی میں خصوصی اہمیت رکھتا ہے۔ آپ کے سلام

کے چند شعر ملاحظہ فرمائیں !

سلام عليك تترى من الله و تبقى به لك البواء  
 و سلام عليك منك لما ظهرك منه لك السلام كفاء  
 و سلام من كل ما خلق الله لتحميا بذكرك الالاء  
 و صلاة كالمسك تحمله، منى الشمال اليك او لگبااء  
 و سلام على ضريحك تخضل به منه تربة و غشاء  
 و سلام قدمت بين يدي نجوى اذ لم يكن لدى ثراء  
 ما اقام الصلوة من عباد الله و قامت بربها الاشياء

اللہ کی طرف سے آپ پر متواتر سلام آتا رہے۔ اور اس طرح آپ کا وقار  
 ہمیشہ برقرار رہے۔ آپ پر خود اپنا سلام کیونکہ کسی اور کا سلام  
 آپ کے شایان شان بھی نہیں۔

اللہ کی ساری مخلوق کا سلام آپ پر تاکہ آپ کے ذکر سے محفلیں سجتی  
 رہیں۔

اور دن مشک و خوشبو لے کر آپ کی سلامی کو آئے اور رات آپ کی  
 تربت مبارک کی نرم مٹی سے سونڈھی سونڈھی خوشبو لائے۔ میں سرگوشی  
 کے ساتھ خصوصی سلام عرض کرتا ہوں اس کے سوا میرے ہلے کچھ بھی  
 نہیں۔ جب تک اللہ کے بندے نماز پڑھیں اور دنیا رب کے حکم سے  
 قائم رہے۔

اسی طرح آپ کا ایک اور مدیج لاسیہ کے نام سے مشہور ہے۔ لیکن جو  
 حسن قبول اور لطف بخداداد آپ کے قصیدہ سیمیہ کو حاصل ہوا نعتیہ ادب  
 میں بہت کم متظوناً کے حصے میں آیا ہے۔ یہ قصیدہ، بردہ کے نام سے مشہور  
 ہوا اور اسے مدیح خوانان رسالت کے تقریباً تمام حلقوں میں بے پناہ شہرت و وقعت  
 حاصل ہوئی۔

کچھ تو یہ قصیدہ اپنی زبان، بیان، حسن اسلوب، الفاظ کی شیرینی و شوکت، جذبات کی فراوانی، جوش محبت و عقیدت اور سوز دروں کی تاثیر کا مرقع ہونے کی بنا پر خود ہی کچھ کم نہ تھا پھر سونے پر سپہاگہ حضورؐ کے دربار میں اس کی مقبولیت اور شاعر کی فالج ایسے خوفناک مرض میں معجزانہ شفا یابی نے اسے مقبول نام اور مشہور خاص و عام کر دیا۔ دنیا بھر کی مختلف زبانوں میں اس کی شرحیں لکھی گئیں۔ سیلاد اور ذکر رسول کی محفلوں میں اسے مخصوص انداز سے پڑھا گیا۔ شاعروں نے اس پر بیسیوں تفسیحات لکھ ڈالیں اور عقیدتمندوں نے اس کے اشعار کو اوراد و وظائف اور دم درود میں شامل کر لیا۔

اس قصیدہ کے کچھ منتخب اشعار یہاں درج کئے جاتے ہیں۔

محمد سید الکولین و الثقلین  
و الفریقین من عرب و من عجم  
هو الحبيب الذي ترجى شفاعته  
لكل هول من الا هوال مقتحم  
فاق النبي في خلق و في خلق  
ولم يدانوه في علم ولا كرم  
فهو الذي تم معناه و صورته  
ثم اصطفاه حبيباً بارئ النسم  
منزه عن شريك في محاسنه  
فجوهر الحسن فيه غير منقسم  
دع ما ادعته النصرى في نبيهم  
واحكم بما شئت مدجاً فيه واحتكم  
فانسب الى ذاته ما شئت من شرف  
وانسب الى قدره ما شئت من عظم

فان فضل رسول الله ليس له  
 حد فيعرب عنه ناطق بضم  
 فصيلغ العلم فيه انه بشر  
 و انه خير خلق الله كلهم  
 و كل اى اتى الرسل الكرام بها  
 فاثما اتصلت من نوره بهم  
 فانه شمس فضل هم، كواكبها  
 يظهرن انوارها للناس في الظلم  
 اكرم بخلقى نبى زانه خلقى  
 بالحسن مشتمل بالبشر يتسم  
 كالزهر فى ترف و البدر فى شرف  
 و البحر فى كرم و الدهر فى همم  
 سولائى صل و سلم دائما ابدا  
 على حبيبك خير الخلق كلهم

محمد صلی اللہ علیہ وسلم دونوں جہانوں، جن و انس عرب و عجم سب کے سردار ہیں۔ آپ اللہ کے ایسے حبیب ہیں جن سے خوف و دہشت کے ہر موقع پر سفارش و شفاعت کی امید کی جاتی ہے۔ آپ کو صورت و سیرت کے لحاظ سے تمام نبیوں پر فوقیت حاصل ہے۔ کیونکہ وہ علم اور بزرگی میں آپ کے برابر نہیں۔ پس آپ ہی کی ذات پر سیرت و اخلاق اور صورت و خلق کی تکمیل ہوئی پھر خالق کائنات نے آپ کو اپنا حبیب بنانے کے لئے جن لیا۔ آپ کے مجاہد میں آپ کا کوئی شریک نہیں ہے لہذا حسن و خوبی میں آپ کا جوہر ناقابل تقسیم ہے۔ عیسائی اپنے نبی کے بارے میں الوہیت و اینت وغیرہ کے جو دعوے کرتے ہیں انہیں

چھوڑ کر اپنے رسول کی تعریف و نعت میں جو کچھ کہہ سکتے ہو بے جھجک کہو اور علماء کو اس میں حکم ٹھہرا لو جو بزرگی اور فضیلت چاہو آپ کی ذات سے منسوب کر لو اور اس کے مرتبہ کی عظمت جتنی چاہو بڑھا کر بیان کرو۔ کیونکہ اللہ کے رسول صلی اللہ علیہ وسلم کی فضیلتیں اور خوبیاں بے حد و بے حساب ہیں کوئی شخص ان کو بیان کرنے پر قادر نہیں ہو سکتا۔

لوگوں کا مبلغ علم بس یہی کچھ ہے اور لوگ زیادہ سے زیادہ یہی کہہ سکتے ہیں کہ آپ بشر ہیں۔ اور آپ ساری مخلوق خدا سے افضل و برتر ہیں۔

انبیاء کرام کے تمام معجزے اور نشانیاں آپ ہی کے نور کی بدولت انہیں حاصل ہوئیں۔

پس آپ فضیلتوں کا چمکتا ہوا آفتاب ہیں اور انبیاء اس کے ستارے ہیں۔ جو تاریکی میں انسانوں پر اس کا نور بکھیرتے ہیں۔ آپ کے حسن صورت کا تو کہنا ہی کیا ہے آپ کے اخلاق کریمانہ سے حسن و جمال اور خندہ جبینی کی زینت میں اور بھی اضافہ ہوا۔ آپ تروتازہ پھول اور چودھویں کے چاند کی طرح ہیں۔ آپ کا کرم اور فیاضی سمندر کی طرح وسیع اور آپ کی ہمت و عزم زمانہ کی مانند ہے۔

اے میرے سولا! اپنے پیارے حبیب، ساری مخلوق کے سرتاج پر ہمیشہ ہمیشہ درود و سلام بھیج۔

قصیدہ بانٹ سعادت کی طرح اس سدیح کو بھی بردہ کہا جاتا ہے۔ بلکہ اس کا یہی عرف عام اس کے اصل نام ”قصیدہ سیمہ“ سے زیادہ معروف و مشہور ہے۔

(۲۳) محمود حلبی:

الشہاب محمود آٹھویں صدی ہجری کے نعت گو ہیں۔ ان کی ایک نعت

دیکھئے۔

ذو المعجزات الباہرات ترفعت  
 عن ان یمیز وصفها الاحشاء  
 بنهن تسبیح الحشا فی کفه  
 و کذا الطعام و فاض منه الماء  
 و سلام احجار رأی بطریقہ  
 سمعته وہی الصلاة الصماء  
 و اجابة الاشجار حين دعا بها  
 تسمى اليه كأنهن اماء  
 و رجوعها با لامر نحو مکانها  
 بیان منها العود و الابداء  
 و كذلك عين قتادة اذ ردها  
 من بعد ما سقطت واعيا الداء  
 و کذا علی اذ دعاه بخیر  
 فاتى اليه و عينه رساء  
 فاجال فيها بریقہ ففدا لها  
 براء به فی وقتها و شفاء

آپ واضح اور روشن معجزوں والے ہیں اور آپ کے اوصاف حد حساب سے باہر ہیں۔ ان معجزات و خصائص میں سے کنکریوں کا آپ کی ہتھیلی میں تسبیح پڑھنا۔ کھانے میں برکت ہونا۔ آپ کی مبارک انگلیوں سے پانی جاری ہو جانا۔ راستے میں پتھروں کا آپ کو سلام

کرنا۔ ٹھوس بہرہ ہونے کی باوجود آپ کا کلام سنا۔ دہشتوں کا بلائے  
 پر دوڑے چلے آنا گویا وہ آپ کے غلام ہیں۔ لونڈیاں ہیں۔ اور دوبارہ  
 حکم ملنے پر واپس اپنی جگہ چلے جانا۔ گویا آنا اور جانا ان کے لئے برابر  
 تھا۔ اسی طرح قتادہ رضی اللہ عنہ کی آنکھ ضائع ہوجانے اور دواء و تدبیر  
 کے ناکام رہنے کے بعد آپ کا ان کی بینائی واپس لوٹانا۔ حضرت علی کرم اللہ  
 وجہہ خبیر میں طلب فرمانے پر جب آئے تو ان کی آنکھیں آئی ہوئی  
 تھیں۔ آپ کا اپنے لعاب دہن سے ان کا آشوب چشم اسی وقت دور کر  
 دینا۔ معجزات میں شمار کیا جا سکتا ہے۔

(۲۴) ابن حجر عسقلانی :

الجامع الصحیح لامام بخاری کے ناسور شارح حافظ ابن حجر عسقلانی

کی نعت سلاطین ہو!

رفیق الروح بالجسم ارتقی فی  
 طباق حف فیہا با لہنا  
 علاودنا و جاز الی مقام  
 کریم خص فیہ بالاصطفاء  
 و لم یر ربہ جہراً سواہ  
 لسر فیہ جل عن استراء

روح القدس (جبریل) کے ساتھی (حضرت محمد صلی اللہ علیہ وسلم) اپنے  
 جسد عنصری کے ساتھ آسمان پر چڑھ گئے جہاں ان پر رحمتوں اور نعمتوں  
 کی بارش ہوئی۔ آپ بلند ہوئے قریب پہنچے اور ایسے مقام کریم تک  
 پہنچے جہاں اللہ نے انہیں خصوصیت سے چن لیا۔ آپ کے سوا کسی نے  
 بھی اپنے پروردگار کو یوں کھلم کھلا نہیں دیکھا۔ اس میں بھی ایک  
 بہید ہے۔ جو شک و شبہہ سے بالاً تر ہے۔

## (۲۵) ابن دقیق :

شیخ تقی الدین محمد ابن دقیق العید مالکی مسلک کے علمائے اعلام میں  
 سے ہیں ان کے دو نعتیہ شعر پڑھئیے !  
 لم یبق لی امل سواک فان بغت  
 ودعت ایام الحیوة وداعا  
 لا استلذ لغير وجهک منظرا  
 وسوی حدیثک لا ارید سماعا

میرے لئے آپ کے سوا کوئی ٹھکانہ نہیں ہے۔ آپ کے بغیر میں اپنی  
 زندگی کے دنوں کو الوداع کہہ رہا ہوں۔  
 آپ کے رخ انور کے سوا اور کوئی منظر مجھے لطف نہیں دیتا۔ اور آپ  
 کی باتوں کے علاوہ میں کسی کی باتیں سننا نہیں چاہتا۔

## (۲۶) ابن العربی اندلسی :

امام غزالی کی تلمیذ رشید حافظ ابوبکر محمد ابن العربی الاندلسی نے قیام  
 مدینہ کے دوران یہ اشعار لکھے۔

لم یبق لی سول ولا مطلب  
 منذ صرت جار حبيب الحبيب  
 لا ابغی شیئا سوی قر به  
 وها انا منه قریب قریب  
 العیش و الموت لیستا طیب  
 بطیبة لی کل شی یطیب

اب میری کوئی تمنا اور کوئی مطلب باقی نہیں رہا جب سے خدا کے  
 حبيب کا ہمسایہ بنا ہوں مقصود حاصل ہو گیا ہے۔ اب مجھے ان کے



قرب کے سوا کچھ بھی درکار نہیں ہے اور میں اب ان کے قریب سے قریب ہو رہا ہوں۔ یہاں مجھے زندگی اور موت دونوں یکساں ہیں مدینہ میں سیرے لئے ہر چیز پسندیدہ ہے زندہ رہوں تو بھی اور موت آجائے تو بھی۔

### (۲۷) حسین دجانی:

اسی انداز کی نعت مفتی یافہ شیخ حسین دجانی نے بھی کہی ہے !

اذا هبت الارباح من نحو طيبة  
 اهاج فوادی طیبها و ہویها  
 فلا تعجبوا من لوعتی و صبا بتی  
 ہوی کل نفس این حل حبیبها

مدینہ کی ہوائیں آتی ہیں تو ان کی خوشبو اور ان کا چلنا سیرے دل میں ہیجان پیدا کر دیتا ہے۔ آپ لوگ سیری شہفتگی اور اضطراب پر تعجب کیوں کرتے ہیں۔ ہر شخص کا دل وہیں اٹکا ہوا ہوتا ہے جہاں اس کے محبوب کا ڈیرا ہو۔

### (۲۸) شاہ ولی اللہ:

حضرت الاسام قطب الدین احمد الشاہ ولی اللہ دہلوی رحمۃ اللہ علیہ نے بھی نعت و مدیح میں متعدد قصیدے لکھے ہیں۔ صرف ایک قصیدہ کے چند شعر یہاں درج کئے جاتے ہیں۔

و ان لابد تمدح ذا معال  
 فحسبک مدح خیر الانبیاء  
 و ان تمدح رسول اللہ یوما  
 فحاذر ان تقصر فی الثناء

رسول الله يا خير البرايا  
نوالك ابتغى يوم القضاء

اگر تجھے کسی عالی مرتبت ہستی کی مدح و صفت کرنی ہو تو حضرت  
خیر الانبیاء محمد رسول اللہ صلی اللہ علیہ وسلم کی مدح کر۔ اور جب کسی  
دن تو آپ کی مدح کرنے لگے تو خبردار احتیاط سے ایسا نہ ہو کہ تو  
تعریف و ستائش سے کمی کرے۔ اے تمام مخلوق میں سب سے  
بہتر رسول میں فیصلہ کے دن آپ کی بخششوں کا خواستگار رہوں گا۔

(۲۹) شاہ عبدالعزیز:

شاہ ولی اللہ کے فرزند گرامی حضرت شاہ عبدالعزیز دہلوی کی خوبصورت  
نعت کے کچھ اشعار ملاحظہ ہوں۔

یا سائرا نحو الجمی باللہ قف فی بانہ  
واقرا طوا میر الجوی منی علی سکانہ  
ان یستلوا عن حالتی فی السقم منذ فقدتہم  
فالقلب فی حفقانہ والرأس فی دورانہ  
ان فتشوا عن دبع عینی بعدہم قل حاکما  
کالغیث فی تہتانہ و البحر فی ہیجانہ  
لکنہ سع ماجری شغوف حب المصطفی  
فخیالہ فی قلبہ و حدیثہ بلسانہ  
و لطا لما یدعوا ملحا فی الدعا مبالغاً  
لیطوف فی بستانہ و یشم من ریحانہ  
یاسن تفوق امرہ فوق الخلائق فی العلا  
حتی لقد اثنی علیک اللہ فی قرآنہ

صلی علیک اللہ آخر دھرہ متفضلا

مترحما و جبالک الموعود فی احسانہ

اے چراگاہ کی طرف جانے والے خدا کے لئے بان کے جھنڈ میں کچھ دیر رک کر وہاں رہنے والوں کو سیرے مصائب کی داستان پڑھ کر سنا اگر وہ سیرے ان سے بچھڑنے کے بعد کی حالت زار پوچھیں تو انہیں بتا کہ سیرا دل خفقانی ہے اور سر چکروں کی زد میں ہے۔ اگر وہ اپنے چلے جانے کے بعد میرے رونے کی کیفیت دریافت کریں تو تو بتا کہ آنکھیں برسے میں ابر اور جوش گریہ میں سمندر بنی ہوئی ہیں۔ اس کے باوجود وہ حب مصطفیٰ میں شیفٹہ و سر شار ہے، ہر وقت ان کا خیال اس کے دل میں اور ان کی باتیں اس کی زبان پر اور کتنی طویل مدت سے وہ الحاح و زاری کے ساتھ یہ دعا کر رہا ہے۔

کہ وہ آپ کے باغ میں سیر کرے اور آپ کے گل و ربحان سونگھے۔ اے وہ ذات گرامی جو رتے کی بلندی میں ساری مخلوق سے برتر ہیں یہاں تک کہ اللہ پاک نے قرآن میں آپ کی توصیف کی۔ اللہ کریم دنیا کے خاتمہ تک اپنے فضل و رحمت سے آپ پر درود و سلام بھیجتا رہے اور اپنے وعدے کے مطابق تمام بھلائیاں آپ کو عطا فرمائے۔

(۳۰) آزاد بلگرامی:

علامہ غلام علی آزاد بلگرامی بارہویں صدی ہجری کے اجلہ علماء و فضلاء عصر میں سے تھے۔ عربی زبان کے جید ادیب اور شاعر تھے۔ ان کے مدحیہ قائد اور نعتیہ اشعار اپنی ادبی و شعری خوبیوں اور ذوق و شیفتگی کی ولولہ آفرین سخن طرازیوں کا روح پرور مرقع ہیں۔ اپنے کمال نعت گوئی کی بدولت حسان الہند کے لقب سے سلقب ہوئے۔ یہاں ان کے ایک قصیدہ سے چند شعر پیشی کئے جاتے ہیں۔

محمد فاتح البرایا	وان اتانا علی العقیب
جمالہ فائض بنور	و خلقه فائض بطیب
دعاہم جاء بالغوادی	و کفہ جاد بالصیب
قد ارتقى فی السماء حقا	و حل بالمنزل الرحیب
بن ابتغی ہمنا حنانا	سری الی روضة الرطیب
اقام آزاد فی سقام	وانما المصطفی طیب

محمد صلی اللہ علیہ وسلم اس دنیا کا افتتاحیہ ہیں اگرچہ وہ ہمارے پاس بعد میں آئے ہیں۔ ان کا حسن نور برساتا ہے اور اخلاق خوشبو بکھیرتے ہیں۔ اس کی دعائیں نعمتیں لاتی ہیں اور ہاتھ ابر سخا ہیں۔ وہ حقیقتاً آسمان پر چڑھے اور وسیع محل میں جا پہنچے۔ جسے جنت کی خواہش ہو وہ اس پر بہار روضہ کی طرف جائے۔ آزاد مدت سے بیمار ہے اور اس کا علاج حضور ہی کے پاس ہے۔

### (۳۱) نواب صدیق حسن خان:

حضرت نواب سید صدیق حسن خان البخاری القنوجی ماضی قریب کے ستارہ رسالت میں ممتاز شخصیت کے مالک بلند پایہ عالم، شیوا بیان ادیب اور خوش گو شاعر تھے۔ آپ سینکڑوں کتابوں کے مصنف اور ہزاروں اہل علم و ہنر کے مرید تھے۔ ان کے ایک عربی قصیدہ نعتیہ کا اقتباس ملاحظہ ہو!

اخترت بین اماکن القبراء  
 دار الکرامۃ بقعة الزوراء  
 هل لی مکان فیہ اطلب راحتی  
 سن دونہا فی الیر و الداء  
 کیف الوصول الی منازل طیبہ  
 فیہا لمفتقر حصول رجاء

نفسی فداء لتربة قد سید  
فیہا نبی سید البطحاء

میں نے غبار آلود مقامات کے درمیان چمکتا ہوا روضہ بزرگ و محترم خطہ میں چن لیا ہے۔ کیا بحر و بر میں کہیں بھی اسکے علاوہ میرا ایسا ٹھکانہ ہے جہاں مجھے سکون و راحت میسر آئے۔ طیبہ کی گلیوں میں، جہاں محتاجین اور فقیروں کی آرزوئیں پوری کی جاتی ہیں میں کیونکر پہنچوں؟ اس پاک و پاکیزہ تربت پر میری جان قربان جس میں بطحاء کے سردار نبی صلی اللہ علیہ وسلم آرام فرما ہیں۔

### کتابیات

اس مقالہ کی تیاری میں درج ذیل کتابوں سے مدد لی گئی ہے

- ۱ - تاریخ ابن ہشام
- ۲ - دیوان حسان بن ثابت
- ۳ - شفا قاضی عیاض
- ۴ - اتحاف النبلاء المتقین للنواب صدیق حسن خان
- ۵ - الروض الانف للسہیلی
- ۶ - المجموعہ النبہانیہ فی المدائح النبویہ
- ۷ - ازہار الطریہ فی مدح خیر البریہ
- ۸ - مجموعۃ القصاید